

## दीव की अर्चना गिरि को गणतंत्र दिवस-2019 परेड हेतु मिला बेस्ट एन.सी.सी. कैडेट का पुरस्कार

जिला समाहर्ता श्री हरमिंदर सिंह ने नकद पुरस्कार और प्रशस्ति-पत्र सौंपे

दीव 31 मई, 2019: सरकारी बालिका उच्च विद्यालय, दीव की छात्रा अर्चना पीयूष गिरि को दिल्ली में आयोजित गणतंत्र दिवस परेड में सर्वश्रेष्ठ एन.सी.सी. कैडेट के पुरस्कार से नवाजा गया। इस वर्ष 26 जनवरी को दीव और गुजरात प्रांत से कुल 106 छात्र-छात्राओं ने परेड में हिस्सा लिया था। इसमें 8वीं गुजरात बटालियन जुनागढ़ के तहत इस परेड में हिस्सा लेने वाली दीव सरकारी उच्च विद्यालय की छात्रा अर्चना पीयूष गिरि को उसके उत्कृष्ट प्रदर्शन के लिए नकद पुरस्कार के साथ-साथ सम्मान पत्र से पुरस्कृत किया गया। आपको बताते चलें कि दीव से 02 लड़के और 02 लड़कियों का चयन इस वर्ष परेड हेतु किया गया था। इससे संबंधित करीब ढाई महिनों का गहन प्रशिक्षण जुनागढ़ एवं अहमदाबाद में आयोजित किया गया।

जिला समाहर्ता श्री हरमिंदर सिंह ने आज अपने कार्यालय कक्ष में दीव का नाम राष्ट्रीय स्तर पर रोशन करने वाली अर्चना पीयूष गिरि को अपने कर-कमलों से नकद एवं प्रमाण-पत्र प्रदान कर सम्मानित किया। नकद पुरस्कार के रूप में ₹.3500/- का चेक और प्रशस्ति-पत्र भी दिया गया। यह पुरस्कार इस बात का प्रत्यक्ष प्रमाण है कि इस छोटे से प्रांत में होनहार प्रतिभाओं की कोई कमी नहीं है। यहां के शिक्षण संस्थानों और विद्यालयों में ऐसी प्रतिभाएं अध्ययनरत हैं जो इस प्रदेश का नाम सम्पूर्ण भारत में समय-समय पर रोशन करने के लिए कटीबद्ध हैं। माननीय समाहर्ता ने इस मौके पर अर्चना गिरि को बधाइया दी और आगे भी इसी तरह इस प्रदेश का नाम रोशन करते रहने की शुभेच्छा प्रदान की।

जातव्य है कि दीव जिले की एन.सी.सी. प्रशिक्षिका श्रीमती वंदना कामलिया और दीव के सहायक शिक्षा निदेशक श्री दिलावर मंसूरी ने दीव में राष्ट्रीय स्तर के एन.सी.सी. कैडेटों को तैयार करने के लिए नियमित रूप से सक्रिय रहे हैं। अर्चना गिरि की उपलब्धियों की पीछे छुपी उनकी भूमिकाओं को नजरअंदाज नहीं किया जा सकता।